

Ko ha Tokotaha 'Oku Mahino Kiate Ia

Na'e 'ikai mahino ki he ngaahi kaungāme'a 'o Peleá 'a e tūkunga 'o e pala ngākaú.

Fai 'e Haley Yancey

(Makatu'unga 'i ha talanoa mo'oni)

Na'e hoko 'a e talanoa ko 'eni 'i he 'Iunaiteti Siteiti 'o 'Ameliká.

Na'e talaange 'e Pelea, "He 'ikai ke u lava 'o 'alu atu 'i he 'ahó ni." Na'á ne ongo'i 'oku mafana hono fofongá mei he'ene fakamā'ia.

Na'e sio fakamama'u atu hono ngaahi kaungāme'a. "Ka na'á ke talamai te ke ha'u!" Ko Semi ange ia.

"'Oku ou 'ilo'i." Na'e sio 'a Pelea ki lalo ki hono va'é.

"'Oku 'ikai ke u fu'u ongo'i sai. Fakamolemole atu."

Na'e pehē ange 'e Sesikā, "Ko e me'a ena na'á ke talamai kimu'á."

Na'e 'ikai 'ilo 'e Pelea 'a e me'a ke ne lea 'akí. Na'á ne faka'amu na'á ne lava 'o 'alu ki he 'api 'o Semí. Ka na'e langa 'aupito hono keté 'i he 'ahó ni. Na'e fiema'u ke ne foki ki 'api 'o mālōlō.



Na'e puke 'a Pelea 'i he pala ngākaú. Na'e langa hono keté, pea na'e mamahi 'aupito. Na'e fa'a mamahi si'isi'i pē hono keté 'i ha ngaahi 'aho lahi. Ka na'e kovi ange 'i ha ngaahi 'aho 'e ni'ihi. 'Oku kau 'a e 'ahó ni 'i he ngaahi 'aho ko iá. Na'á ne faka'amu na'á ne lava 'o filí 'a e 'aho ke langa lahi ange aí. Na'e hangē na'e mamahi lahi taha hono keté 'i he taimi kotoa pē na'á ne fie fai ai ha me'a fakafiefiá.

Na'e talaange 'e Semi kia Sesikā, "Ta 'alu kitaua."

'I he a'u 'a Pelea ki 'api, na'á ne folo 'ene fo'i'akaú. Na'á ne feinga leva ke ne mohe. Ka na'á ne mamahi'ia 'aupito.

Na'e ha'u 'ene Mamí mo 'ene Tetí ke vakai'ia. Na'e tangutu hifo 'a Teti 'i hono mohengá. "'Okú ke ongo'i fēfē?"

"Sai pē. Na'e ki'i tokoni 'a e faito'ó," ko Pelea ange ia.

Na'e pehē ange 'e Mami, "Kātaki pē 'i he 'ikai ke ke lava 'o 'alu ki he 'api 'o Semí."



Na'e ongo'i 'e Pelea 'oku fakatē lo'imata. "'Oku 'ikai totonu ia! 'Oku 'ikai mahino ki hoku ngaahi kaungāme'a hoku tūkunga.'" Na'e tolongi 'e Pelea ha pilo ki he holisí. "'Oku ou faka'amu ke u fiu mo sai."

Na'e fā'ofua 'a e Teti kia Pelea. "'Oku ou 'ilo'i. Te ke fiema'u nai ha tāpuaki lakanga fakataula'eiki?"

Na'e kamo ange 'a Pelea. Na'e fa'a tokoni 'a e ngaahi tāpuakí ke ne ongo'i ha nonga lahi ange.

Na'e hili 'e Teti hono ongo nimá 'i he 'ulu 'o Peleá peá ne tāpuakí'ia ke ne mālōlō mo ongo'i fiemālie. Ko ha tāpuaki faka'ofu'ofa ia. Na'e tokoni ia ke ne manatu'ia na'e 'ofa 'a e Tamai Hēvaní 'iate ia. Ka na'á ne kei ongo'i loto-mamahi pē 'i hono ngaahi kaungāme'a.

Hili 'a e tāpuakí, na'e 'uma 'a Mami mo Teti kia Pelea ka ne mālōlō 'i he pō ko iá. Na'á na mavahe kae lava ke ne mohe.

Na'e tokoto hifo 'a Pelea 'o kuikui hono matá. Na'e tokoni 'a e tāpuakí kiate ia, ka na'á ne kei mamahi'ia pē.

Na'á ne tū'ulutui 'i hono ve'e mohengá ke lotu. 'I he kamata'angá, na'e mei tatau pē ia mo 'ene ngaahi lotu kimu'á. Na'á ne fakahā ki he Tamai Hēvaní 'a e me'a na'á ne hounga'ia aí peá ne kole ke ne ma'u ha ongo'i fiemālie ange. Ka 'i he taimi ko 'eni na'e hokohoko atu pē 'ene lotú.

"'E Tamai Hēvani, 'oku ou ongo'i loto-mamahi 'aupito. 'Oku ou manatua e ngaahi taimi ne u feohi ai mo hoku ngaahi kaungāme'a," ko 'ene lotú ia. "'Oku ou ongo'i tuenoa. 'Oku 'ikai mahino ki ha taha 'a e lahi 'o 'eku mamahi 'i he 'aho takitaha. 'Oku ou faka'amu 'a e tūkunga kimu'á peá u toki puké."

Ko e lōloa ange 'a e lotu 'a Peleá, ko e lahi ange ia 'ene ongo'i 'oku fanongo mai 'a e Tamai Hēvaní ki he'ene lotú. Na'e 'ikai ke ne lava 'o fanongo pe

mamata kiate Ia, ka na'á ne ongo'i 'Ene 'ofá. Na'á ne 'ilo'i na'á Ne tokanga ki he me'a na'á ne lea 'akí. Na'e 'ikai loto 'a Pelea ke 'osi 'a e ongo ko iá.

Na'e lotu 'a Pelea kae 'oua kuó ne talaange ki he Tamai Hēvaní 'a e me'a kotoa pē na'á ne ongo'i. Pea na'e ha'u ha fakakaukau kiate ia. Mahalo he 'ikai teitei 'ilo 'e he ngaahi kaungāme'a 'o Peleá 'a e ongo na'á ne ma'u 'i he mahaki pala ngākaú, ka na'e 'afio'i ia 'e he Tamai Hēvaní mo Sīsū Kalaisi. Na'á Na 'afio'i 'a e lahi 'o 'ene mamahi'ia mo 'ene ongo'i tuenoá. Te Na 'i ai ma'u pē ma'a Pelea.

Na'e ongo'i 'e Pelea hangē 'oku fā'ofua ange ['a e Tamai Hēvaní mo Sīsū] kiate iá. Hili 'ene lotú, na'á ne 'alu 'o kumi 'ene ongomātu'á ke talaange 'a e me'a na'e hokó.

"Na'á ke mohe misi?" Ko e fehu'i ange ia 'a Mamí.

Na'e malimali 'a Pelea. "'Ikai. Na'e fai pē 'eku lotu."

Na'e 'ohovale 'ene fa'eé. "'Kuo ki'i fuoloa si'i 'ema mavahe mai mei ho'o lokí. Na'á ke lotu 'i he vah'a'ataimi kotoa ko iá?"

Na'e fuoloa pehē fau? Na'e kamo ange 'a Pelea. "Na'e hangē ia na'e fā'ofua lahi mai ha tahá. 'Oku 'afio'i 'e he Tamai Hēvaní mo Sīsū Kalaisi 'a e ongo 'oku ou ma'ú. Koe'uhí ko Kinaua, 'oku 'ikai fiema'u ke u ongo'i tuenoa!" ●

